

ሰንበት ዘዳግማይ ትንሣኤ

ሚያዝያ 11/2007 ዓ.ም. (4/19/2015)

“ክርስቶስ ትንሥኦ እሙታን በዑብይ ኃይል ውስልጣን አሰሮ ለሰይጣን አግዳዞ ለአዳም ሰላም እምይእዜሰ ኮነ ፍስሃ ወሰላም”



መዝሙር: ይትፌሣኤ ሰማይ ወትትሓሰይ ምድር. . ።

“ሰማይ ይተሓጎስ ምድሪ እውን ደስ ይበላ መለኸት ይወቃዕ ኩሉ አድባራትን ከበቢኡን ኩሉ አእዋም በረኻታትን ይታሓጎስ ፥ ሎሚ አብ ሰማያት ዓቢ ተሓጓስ ኮይኑ አሎ፥ ምድሪ ብደም ክርስቶስ ተሓጺባ ዓባይ ፋሲካ ትገብር አላ። ትንሣኤኡ ብሰንበት ገበሮ ከም ነዳዲ እሳት ናብ ሲኦል ወረደ። አብኡ ነቲ ማዕጾ ሓጺን ሰበሮ፥ አብ ሣልሳይ መዓልቲ ንሞት ሰዓሮ ንኃይሊ ጸልማት አባረሮ” ይብል።

ንባባት: 1ቆሮ 15:20-41፥ 1ዮሐ 5:1-6፥ ግ.ሐ. 4:32-35፥ ዮሐ 20:19-31።

ስብከት: ወተንሥኦ እግዚአብሔር ከመ ዘንቃሕ እምንዋም ወከመ ኃይል ውሳዳገ ወይን፥ ወቀተለ ጸሮ በድኅሬሁ፥። “ሽዑ እግዚአብሔር ከምቲ ኻብ ድቃሱ ዝትንሥኦ ሰብ ተንሥኦ፥ ከምቲ ነቢት ሰትዩ ዚዕንድር ጀግና ኾይኑ ተንሥኤ” መዝ። 78:65~66

ሎሚ ዳግማይ ትንሣኤ ነብዕል አሎና። አብዚ ፍሉይ ሰንበት ቤተ ክርስቲያን ንትንሣኤ ክርስቶስ እናመስከረት እንከላ ሓጎስ ትንሣኤ ነዚ ሒዝናዮ ዘሎና እዋን ፍሉይ ትርጉምን መቐረትን ይህበ ትብለና። ብፍሉይ ንነፍሲ ወከፍና ብእምነት ነቲ ሰናይ ዜና ትንሣኤ አብ ኩሉ ክነበጽሕ እሞ ኩሉ ፍጡር ጸጋ ትንሣኤ ከስተማቕር ክንሕግዝ ከምዘሎና ትላበወና። ንኹሎም ነቶም ትንሣኤ ክርስቶስ ዝቋወሙ ከምቶም ናይ እዋን ኢየሱስ ዝነበሩ መማህራን ሕግን ፈሪሳውያንን ናይ ዘመና ቶማሳት ተጠራጠርቲ ንኹሎም ብትብዓት ንትንሣኤ ክርስቶስ ክንሰብኻ ትደልየና።

ሓዋርያት ድሕሪ ሞት ኢየሱስ ፍርሃት ሒዝዎም ዕጫ መምህሮም ከይሕዞም ፈሪሆም አብ ሓደ ገዛ ትዓጽዮም ብሓባር ይጽሉ ነሮም። ኢየሱስ ካብ ሞት ከምዝተንሥኦ ካብ ብዙሕ ምንጭታት ሰሚዖም፥ አብ መቐብር ጥርሑ ከም ዝጸንሐንን ብአካል ከምዝረአይኦ እውን ነገረናኦም። ጴጥሮስን ዮሐንስን ጥርሑ ዝጸንሐ መቐብር ርእዮም። አብ መወዳእታ ንሓውርያት እውን ተራእይዎም። እዚ ኹሉ ርእዮምን ሰሚዖምን ከለዉ ተተባቢዖም ደገ ወጺኦም ክሰብኩ አይከአሉን። አብ ዕጹው ገዛ ተሓቢኦም ንዝመጽኦም ነገር ይጽበዩ ነሮም። እንደገና ኢየሱስ መጺኡ “ሰላም ምሳኻትኩም ይኹን” እናበለ መጺእዎም።

“ሰላም” ናይ መጀመርያ ቃል ካብ አፍ ዝተንሥኦ ኢየሱስ ንሓዋርያት ዝወጸት እያ። “ሰላም ምሳኻትኩም ይኹን” (ዮሐ 20:19)። ድሕሪዚ ኃጢአት ክፈትሑን ክሓድጉን ስልጣን ሂብዎም። ኢየሱስ ሳዕብን ኃጢአትን ዘምጽኦ ጉዳእትን ስለ ዝፈልጥ እዩ ነዚ ስልጣን ንሓዋርያቱ ዝሃቦም። ኃጢአት ሰላምን ሓጎስን ካብ ሰብ የጥፍእ። ኩላትና አብ ሕይወትና ከም እንፈልጦ ሰላም ዘይብሉ ሰብ ኩሉ ክፍኣት ክገብር ድሕር አይብልን እዩ። ምስ አምላኽ ርክብ ዘይብሉ ሰብ አብ ኃጢአት ዝነበር አብ ልዕሊ ካልኣት ህውከት ጽልኢ ፍልልይ ከምኡ ክሓሚ ከካፍእ ናይ ካልኣት ውድቀት

ከናዲ እዩ ዝነበር። ካልኦት ጽቡቕ እንተ ገበሩ ከመይ ገሩ ከም ዘካፍእ እዩ ዝጽዕር። ኃጢአት ንሰብ ሕልንኡ የዕውሮ ነቲ ዝገብሮ ጉድኣትን በደልን ስለ ዘይርኢ ብኸፍኡቱ ዝተዓወተ ይመስሎ ሽቡ ዘዝገደደ ክፍኣት ክገብር ይነብር እዚ ብዙሕ ጊዜ ኣብ ናይ ፖሎቲካ ሰባት ይርእ። ኣብኣም ፍቕሪ ዝበሃል ስለ ዘየለ ክምሕሩ ኣይክእሉን ትማሊ ዓርቲም ብጻዮም ዝነበረ ክቐትልዎ ክኣስርዎ ከጥፍእዎ ሓንቲ ኣይስምዖምን እኳ ድኣ እንተ ኣጥፍእዎ እዮም ዝሕጎሱ። መንግስቱ ኃይለማርያም ናይ ኢትዮጵያ መራሒ ዝነበረ ሓደ እዋን “ምሳሕ ዝሓሰቡና ቊርሲ ገርናዮም” እናበለ ነቶም ብጻቱ ኣብ ኹሉ ዝነበሩ ምስ ኣጥፍኡም ዝበሎ ቃል ይጥቀስ። እዚ ኣብ ዙሓት ዝርእ መንፈስ ኣምላኽን ሰላምን ዝሰኣነ ሰብ ዝብሎ እዩ። ኃጢአት ናይ ሰብ ሰላምን ሓጎስን ስለ ዘጥፍእ ካብኡ ክንርሕቕ ኢሉ ኢየሱስ ሰላመይ እህበኩም ኣሎኹ ይብለና።

ሓደ ካብቲ ዘስካሕክሕ ብዛዕባ ውድቀት ብድራማ መልክዕ ዝተጻሕፈ ብዊልያም ሸክስፐር ናይ ዓዲ እንግሊዝ ውሩይ ስነጥበባዊ ከምዚ እናበለ ይገልጽ። ማክበዝ ካብ ዓወት ውግእ ክምለስ እንከለ ሰለስተ ጠንቋሎ ጎፍ ኢለንኦ። እታ ቀዳመይቲ ጎፍ ዝበለቶ ጠንቋሊት ከምዚ እናበለት ሰላምትኣ ኣቕሪባ “Thane of Glamis”። እታ ካልኣይቲ ጠንቋሊት ከኣ “Thane of Cawdor” እታ ሳልሳይቲ ጠንቋሊት “King hereafter”። እዘን ሰለስተ ጠንቋልቲ ምስ ተሰወራ ሓደ ልእኹ ምስ ሰናይ ብሰራት መጺኡ ንሱ ጎይታ ኣብ ግላሚስን ካውዶርን ከም ዝተሸመ ነገርዎ። ማክበጽ ገዝኡ ምስ ተመልሰ ዝዚ ፍሉይ ነገር ዝተጓነፎ ንብዓልቲ ቤቱ ነገርዎ ንሳ ድለታቱን ስምዒቱን ርእያ ነቲ ንጉሥ ብቲ እዋን ዝነበረ “Muncan” ዝብሃል ኣብ ገዝኣም ጋሻ ኮይኑ ምስ መጻ ክቀትሎ ነገራቶ። ማክበጽ ነቲ ተቢዕ ካራ ኣብ ልቢ ሙንካን ከእትዎ እንከሎ ከምዚ ዝብል ድምጺ ሰሚዑ “ማክበጽ ካብ ሕጂ ንድሓር ድቃስ የብልካን”። ማክበጽ ንድቃስ እውን ቀቲልዎ። ካብታ ሰዓት እቲኣ ንድሓር ማክበጽ ኣብ ሕይወቱ ክድቅስ ኣይከኣለን፤ ሕይወቱ ህውከት ዝመልኦ ዘይቅሱን ኮይኑ፤ ሰላም እንተ ረኽብኩ ኢሉ ኣብ ዝፈተኖ ቅትለት ኣብ ርእሲ ቅትለት እናፈጸመ ይነብር ነሩ።

ማክበጽ ነቲ ንግሥ ምስ ቀተለ ሰላም ኣብ ሕይወቱ ኣጥፊኡ። ኢየሱስ ኃጢአት ሰላም ካብ ልቢ ሰባት ከም ዘጥፍእ ይፈልጥ ነሩ እዩ። በዚ እዩ ንሓዋርያቱ ሰላም ምስ ተመነየሎም ንኃጢአት ከጥፍኡሉ ዝኸእሉ ስልጣን ዝሃቦም። ንዝበርትዑ ጸላኢ ክነጥፍእ ዝበርትዑ መሳርያ የድልየና። ኢየሱስ ዝዚ ብርቱዕ መጋበሪ ንቤተ ክርስትያኑ ንሓዋርያቱ ክኣስሩን ክፈትሑን ስልጣን ክህቦም እንከሎ ነቲ ኣብ ምስጢረ ንሱኣ እንቅብሎ እዩ ዘስምዕ። ከምዚ ኸኣ ኢልዎም “ኃጢአቶም ንዝኃደግክምሎም ኪጎደገሎም ንዘይጎደግክምሎም ግና ኣይክጎደገሎምን እዩ” በሎም (ዮሐ 20: 23)።

ኢየሱስ ንኹሉ ናይ ደቂ ሰብ ዘይምእዛዝ፤ ቅጥዒ ዘይብሉ ጎርፋን ሃብትን ንኣይ ይጥዓመኒ፤ ጽልኢ ኣብ ልቢ ሰባት ዝዓቢ ካብ ኣምላኽ ከም ንፍለ ከምዝገብረና ይፈልጥ እዩ። እዚ ካብ ኣምላኽ ምፍላይና ሰላምና የዕኑ የጥፍእ። ኢሳያስ ንእስራኤላውያን ከጠንቅቆም እንከሎ “ንኣኻትኩምን ንኣምላኽኩምን ኣብ መንጎኹም ኮይኑ ዚፈልየኩምሲ ኣበሳኹም እዩ፤ ከይሰምዓኩም ከኣ ኣብ ቅድመኹም ኮይኑ ገጽ እግዚአብሔር ዚኃብኣልኩም ዘሎ ኃጢአትኩም እዩ” (ኢሳ 59:2)። እዚ ካብ ኣምላኽ ምፍላይ ክጽወር ክትዕገሶ ዘይክኣል እዩ። ዳዊት እቲ ሕሩይ ንጉሥ እስራኤል ንትእዛዝ እግዚአብሔር ምስ ጠዓሰ ተመኪርሉ እዩ ከምዚ እናበለ ኸኣ ለሚኑ “ጎይታይ ስንኻ ምሕረትካ ኣይትኸልኣኒ ፍቕርኻን ሓቅኻን ኣዘውቲረን ይሓልዋኒ” (መዝ 40:11)። እግዚአብሔር ንኣዳምን ሄዋንን “ካብዛ ፍረ እታ ጽቡቕን ክፉእን እተፍልጥ ኣም ኣይትብልዑ” (ዘፍ 2:17) ኢሉ ኣዚዝዎም፤ ንሶም ግን ንትእዛዝ ኣፍረሱ ሽቡ ካብ ኣምላክ ተፈልዩን ክሕብኡ ፈተኑን። እዚ ካብ ኣምላኽ ምፍላይ ኹሉ መከራ ኣምጺእሎም፤ ልዕሊ ኹሉ

ሰላምም አጥፊአም። ካብዚ ንድሓር ኩልና በብግዚኡ ሰላምና ነጥፍእ እሞ ህወኸን ሰላም ዝጎደሎ ሕይወት ነሕልፍ።

ኃጢአት ውሽጣዊ ሰላም ከምዘጥፍእ እናፈልጠ እንከሎ ኢየሱስ ንአመንቱ ንጸላእቶም ከፍቅሩ ይእዘዙም። ከምኡ ንክፉእ ጽቡቅ ክምልሱ ይነግሮም (ማቴ 5:44)። ነዚ ትምህርቱ ባዕሉ ኣብ ዕጸመስቀል ምስ ተሰቕለ ብግብሪ ኣርእይዎ ምእንቲ እቶም ዝቀተልዎ ዝሰቕልዎ ንሰማያዊ ኣብኡ ለሚኑ “ዝገብርዎ ኣይፈልጡን እዮም እሞ ይቕረ በለሎም ኢሉ ጸልዩ” (ሉቃ 23:24)።

እቲ ብሰንኪ ኃጢአት ተፈጢሩ ዝነበረ ፍልልይ ብኢየሱስ ክርስቶስ ተግርዩ። “ንሱ ነቲ ኣብ መንጎ ዝነበረ ናይ ጽልኢ ከልካሊ መንደቕ ብሥግኡ ብምፍራስ ነቶም ክልተ ሓደ ዝገበረ ሰላምና እዩ” (ኤፌ 2:14)። ኢየሱስ ነቲ ንሱ ዝገበሮ ክገብሩ ንሓዋርያቱ ክአሰሩን ክፈትሑን ስልጣን ሃቦም። ቅ. ጳውሎስ ናብ ሰብ ሮማ ክጽሕፍ እንከሎ ነዚ ሓሳብ የጽድቕ “እግዚአብሔር ሰላም ክንገብር ይጽውዓና”። ኣምላኽ ትእዛዛቱ ክንሕሉ ይደልየና ምስ ሓሎና ኸኣ ሰላሙ ይህበና። ኣብ መጽሓፍ ምሳሌ ከምዚ ይብል “ንእግዚአብሔር ኣሓጉሶ ንሱ ኸኣ ንጸላእትኻ ምሳኻ ብሰላም ከም ዚነብሩ ኺገብሮም እዩ” (ምሳ 16:7)።

ሰላምን ሓጎስን ኣብ መንጎ ማሕበር ክርስትያን ክርኣ ሓድነት ክህሉ ኣለዎ። እዚ እዩ ኣብ መልእኽቲ ግ.ሓ. ንሎሚ ዝተነበት እንርእዮ። ሓዋርያት ንቀዳሞት ክርስትያን ሓድነት ክርከብ ስለስተ ነገራት ክገብሩ ነጊሮዎም፡

- ኩሉ ጊዜ ብሓባር ይከቡ ነሮም። ቀዳሞት ክርስትያን ኣብ ትሕቲ መሪሕነት ሓዋርያት ኩሉ ጊዜ ይእከቡ ነሮም። ሎሚ ንሕና ሰንበት ሰንበት ኣብ ቤተ ክርስትያን ክንእከብ ይግብአና። እዚ እንገብሮ ኣኸባ ብሓደ ክንከውን ንኹሉ ዝፈላልየና ሓዲግና ኣብ ሓደ ልብን መንፈስን ክንኣቱ ሓይልን ብርታዐን ይህበና።
- ንትምህርቲ ሓዋርያት ይሰምዑ ነሮም። ንሕና እውን ቃል ኣምላኽ ክንሰምዕ ኣሎናና ክነስተንትኖ እውን ይግብአና። ቃል ኣምላኽ ነቲ ኣነ ዝብል ድኹም መንፈስና ክንስዕር ሓይልን ክእለትን ይህበና።
- ምስ መርሕነት ሓዋርያት ይሰምሩ ነሮም፡ ቀዳሞት ክርስትያን ኣብ ትሕቲ መሪሕነት ሓዋርያት ኮይኖም ብሓባር ምስ ሰርሑ ብዙሕ ዘደንቕ ነገራት ይገብሩ ነሮም። ሕሙማት ኣብ ጽርግያታት ኣብ ዓራውቶምን ኣብ መንጻፎምን ገሮም የውጽእዎም ነሮም ጽላል ጴጥሮስ ምስ ሓለፎም ክኣ ይሓውዩ ነሮም። ኣብ ትሕቲ መርሕነት ቤተክርስትያን ክንእዘዝ ክንሰምዕ ከሎና ሽዑ ሰላምን ዕብየትን ይርከብ።

ሎሚ ዝተንሥኡ ኢየሱስ ኣብ ማእከልና ቆይሙ “ሰላም ምሳካትኩም ይኹን” ይብለና ኣሎ። ነዚ መልእኽቲ ኣብ ግብሪ ነውዕሎ እሞ ኣብ ኣሕዋትናን ኣሓትናን ነመሓላልፎ። ምስ ሓውናን ሓፍትናን ንዘየሰማምዓና ክንሓልፎ እሞ ክንቅይር እንተ ፈተና፣ ንሓደ በደል ዝፈጸመ ዘይ ቅኑዕ ሰብ ዝበደለና እንተ መሓርና፣ ርሕራሔን ሕያውነትን ንማንም ሰብ እንተ ኣርአና፣ ንሕርቃን ሓውናን ሓፍትናን እንተ ኣዝሓልና፣ ንዝተበተነ ሕውነት ወይ ዝምድና ክንዕርዮ እንተ ፈተና፣ ብሰንክና ኣብ ሕማቕ ንዝወድቁ ደው እንተ ኣበልና ነቲ መልእኽቲ “ሰላም ምሳካትኩም ይኹን ዝብል ነብጽሕን ንፍጽምን ኣሎና። እቲ ንሕና እንንጸባርቕ ሰላም ብድርብን ዕጽፍን ኣባና ክምለስ እዩ። ገበርቲ ሰላም ሰላም ክረኽቡ እዮም።

ሰላም ክርስቶስ ኣብ ልብና ሓዲሩ ሰበኽቲ ሰላምን ፈጸምቱን ይግበረን።

ብሩኽ ብዓለ ዳግማይ ትንሣኤ።

አባ ንጉሠ ፍሥሐ